



Bħal-lum sena...

Jiktbilna Victor V. Vella B.A., M.A.
mill-Awstralja

...konna flimkien, kont magħkom ingawdi l-festa tal-Vitorja, big-ġigġifogu, bil-baned u fuq kollox bil-festin li kontu għamiltu għall-emigranti Melleħin: dawk li jergġhu lura f'pajjiżhom hekk kif jaraw l-armor. Bħas-soltu l-festa kienet festa mħawra bil-parti ta' barra u dik tal-Knisja kif ukoll b'ħafna nies, marci u t-tiżjin li kollha jingħaqdu flimkien biex il-festa tkun suċċess.

Ma stajtx ma nġibx quddiem għajnejja meta f'festa ta' snin ilu kont dħalt il-Kazin għal tazza birra mal-ħbieb. Niftakar konna dħalna f'naqra ta' kamra li kienet daqs kamra tas-sodda, li timtela b'erbgħa min-nies. Illum il-bottegin mhux talli fih dehra oħra imma fuq kollox kiber ħafna iżjed u sar binja moderna. Il-bottegin sar sala kbira u meta titla' fuq tistagħgeb kif ħarġet binja hekk kbira minn dak li kien hemm snin ilu.

Dan kollu jagħmel tajjeb għall-iskop li l-kazin jeżisti: dak li jagħti l-kontribut tiegħu fil-kultura u fil-ħajja tar-raħal. Fil-Mellieħa konna fortunati li ż-żewġ kazini tal-banda, bil-pika b'kollox, matul dawn l-aħħar 60/70 sena, għenu biex jidhol u jikber is-sens mużikali, kemm id-daqq kif ukoll l-apprezzament tal-mużika. Meta tqis li sa erbghin sena ilu ma kellniex l-apparat li għandna llum biex tgawdi l-mużika, il-parti tal-baned f'dan il-qasam ikompli jidher ikbar.

Illum il-Mellieħa tgawdi żewġ baned u wkoll orkestra. Juri biċ-ċar li s-sens mużikali speċjalment it-tagħlim jew id-daqq ta' strument daħal sewwa fil-qalb u l-mohħ taż-żgħażaġh Melleħin. Biex titgħallem iddoqq jirrekjedi ħafna paċenzja u saġrificċju u repetizzjoni u x'naf jien... B'danakollu, il-fatt li hawn żgħażaġh li lesti li jidhlu għal dan, huwa prova li l-imħabba għall-mużika daħlet u qabdet sewwa. Biex ma nsemmix ukoll iċ-ċertu livell ta' professjonalizmu li daħal!

Dan naturalment ġej mill-istorja jew mit-tradizzjoni, tradizzjoni li ilha ġejja mill-mużika u kant tal-knisja, imsaħħa mill-baned. Għadni niftakar snin ilu li konna nistennew il-festa biex nisimġhu orkestra u xi festa jew karnival jew fiera biex nisimġhu 'daqqa banda'. Mur immagina festa bla banda... bħal meta nġhid festa bla nar jew bla ġigġifogu. Għax il-banda tkompli tgħinna niċċelebraw. Ahna bħala Maltin inħobbu niċċelebraw u hu l-ħoss jew aħjar id-daqq ta' banda li jgħinna niċċelebraw.

Fuq kollox il-banda Imperial għadha istituzzjoni Melleħija. Nammetti li għall-festa tkun trid l-għajnuna barranija, imma l-qofol għadu l-frott ta' ħafna xogħol ta' ħafna snin ta' dawk li kien fettlhom li jieħdu inizjattiva u jibdeu xi ħaġa fil-Mellieħa. Il-kultur Melleħi kompli żdied u ssaħħaħ bil-fatt li bħalissa l-banda għandha wkoll surmast li tista' tgħid tweled il-Kazin... Mro. Anthony Borg. Dan iżjed isaħħaħ dak li għadni kemm għidt għax wera li l-Kazin ma sarx kumpanija tal-*business* imma għadu kazin, immexxi mill-voluntieri, immexxi min-nies li qegħdin hemm għax iħobbu l-mużika u l-kazin u wkoll lesti li jagħmlu s-saġrificċji meħtieġa biex imexxuh.

Fil-bidu semmejt il-binja imponenti li issa ilha erba' snin ġmielhom tilqa' l-membri u l-ħbieb. Użajt il-kelma tilqa' għax dak hu li jagħmel istituzzjoni speċjali, li tilqa' lin-nies, li meta tidhol, avolja jekk thossok strangier, xorta ssib xi ħadd li jitbissimlek jew jidhaklek hekk kif tidhol jekk mhux ukoll jistiednek għal *drink*. Il-ġebel kiesaħ u jibqa' biered jekk ma jsaħħnuhx il-membri u jagħmluh ħaj bl-għagir tagħhom. U dan hu li jagħmel kazin popolari u ħaj: il-mużika tgħin, imma fid-dinja ma tistax toqgħod iddoqq il-ħin kollu! Trid ukoll tilgħab, taqşam bibita ma' sħabek u tpaċpaċ u targumenta.


Bħalma ktibt fl-essay fuq “Il-Mużika” fl-aħħar ktieb li ħriġt “Għad-Dell tal-Balluta” ‘... (Il-mużika)...issibha f’kull tribù, f’kull nazzjon. Issibha fl-irħula żgħar fejn l-uniku strument jista’ jkun biċċa qasba jew werqa ta’ banana. Tisma’ l-effett tagħha fil-hoss ta’ qanpiena fil-kwiet tal-hamsa ta’ filgħodu, jew dik ta’ siegħa lejl ftit wara nżul ix-xemx...’

Issibha u tismagħha fuq kollox fil-pjazza tal-Mellieħa, issebbaħ is-sinfonija u żżid mal-armonija tal-festa tal-Vitorja. U mill-bogħod tal-Awstralja

nawguralkom festa sabiħa u ...sett ta’ marci godda li juru t-talent mużikali Mellieħi u fuq kollox iferrħu lil kulhadd fil-festa tal-Vitorja.

Victor V. Vella jinstema sikwit fuq l-PBS (Malta) jaqra l-‘Ittri lil Gerit’ u wkoll fit-‘Telefonati: Żewġ minuti maz-zija Pawla’ fil-programm ta’ Josephine Zammit Cordina. Is-sena l-oħra hareġ ‘Għad-dell tal-Balluta’ gabra ta’ essays, u CD ‘Konferenza Stampa’, gabra ta’ monologi.

Farmer's Fresh



Green Grocer

Fresh Fruit & Vegetables Daily

78, Main Street, Mellieħa

Tel: 21521599

Opening Hours

May - September	Mon - Sat	7.00am - 8.00pm
	Sunday	8.00am - 8.00pm
Oct - April	Mon - Sat	7.00am - 8.00pm
	Sunday	8.00am - 1.00pm

Free Deliveries

A. VELLA BORG & SONS LTD (Tal-Blu)

CIVIL ENGINEERING CONTRACTORS, SUPPLIERS OF SAND, SPALLS AND TORBA WITH READY MIX TRANSPORT, ALL KINDS OF CONCRETE BLOCKS AND EXCAVATION WORKS.



A. VELLA BORG & SONS LTD
QUARRY: MANIKATA ROAD, L/O MELLIEĦA
OFFICE: 42, COUNTRY VIEW, TRIQ IT-TGHAM, MELLIEĦA. MLH1474

TELEPHONE: (QUARRY) 2152 1214 / (OFFICE) 2152 1213

MOBILE: 9987 7860 / 9946 0507

Email: avbsons@maltanet.net